

# Azadlığım

Xəlil Rza Ulutürk

© Uzun sürən gənclik. 1994.

Hər kişi bir müstəqil partiyadır,  
Hər kişi—ən ali bir hakimiyyət.  
Dövlət sərhəddimi,—azadlığımı  
Heç kəsə vermərəm! Bilsin kəmfürsət.

Heç birinə ram olmadım:  
Nə səyahət, nə səadət imkanına,  
nə sərvətə, nə şöhrətə,  
nə şərbətə, nə işrətə, nə cənnətə,  
Nə bir cənnət içindəcə mərmər qəsrə, imarətə.  
Nə Rəyasət heyətinə, hər cəhətdən kəm heyətə!  
Heç birinə ram olmadım: pula, vara,  
zər cildli kitablara,  
qəlp medala, boş çələngə.  
Yalnız könül azadlığı!  
Bu eşq ilə girdim çələngə  
Yalnız könül azadlığı!  
Hətta dəmir bir qəfəsdə,  
“Gülüstan”ı,  
“Türkmançay”ı qanla yazan bir məhbəsdə.

Çayları bəlkə də saxlamaq olar,  
Mən dənizlər kimi azadam, azad.  
Gədə qarşısında iki əlini  
Yerə qoyanlarla ən kəskin təzad!  
İldırımlar kimi, leysanlar kimi,  
Burulğanlar kimi azadam, azad!  
Qəzəblə hərlənən Yer kürəsiyəm,  
Mənim azadlığım mənim gücümdür.  
Mənim azadlığım kəm insanların  
Cındır maskasını yırtmaq üçündür!

Mənim azadlığım haraylayır ki,  
Çıxın mağaradan, ey əntərlərim!  
Başınız üstündə o göylər boyda  
Havaya tamarzı ağciyərlərim!

Nə bədbəxtdir hətta evdə diplomat tək hərlənənlər,  
Yaşamağa tamarzılar, ömrü boyu girlənənlər!

Zina yatağında qanlı yaylıq kimi girlənənlər!  
Düşmənimmi?  
Məgər düşmən kəlməsinə heç layiqmi nadürüslər?  
Yarım düşmən, yarım dostlar?  
Süd gölündə yarışanlar, üzüşənlər,  
Qanı qara, üzü şənlər.  
Bircə yol "Xox" eşidərkən büzüşənlər,  
Böyük tarix qatarının təkərinə ilişənlər,  
Azca macal tapan kimi rütbələri bölüşənlər,  
Diri qullar, ölü şənlər anlarını bu səadəti?  
Mənim əl boydaca köksüm içində  
Yerə, göyə sığmaz hakimiyyəti?

İstəsin, balamı verərəm ona,  
Üzərəm lələmi verərəm ona.  
Ağzımın dadını, gözüm odunu,  
Çayımı, selimi verərəm ona,  
Verməm göylər boyda Azadlığımı!  
Yalnız Vətənimdir atam, qardaşım,  
Qarışıb dönmüşəm yurd havasına.  
Dünyada heç kəsə əyilməz başım  
Baş əyir ədicə quş yuvasına!

Mənim Azadlığım yalnız onundur.  
Ölsəm də, yenidən gələrəm cana.  
Dirilik suyu tək qovuşa bilsəm  
Dodaqları yanıq Azərbaycanca.

Bakı, Bazar günü, 30 oktyabr 1988.

---

Veb direktor: Betti Bleyer  
Mətni yığdı: Səkinə İsgəndərova  
Veb üçün hazırladı: Ülviyyə Məmmədova  
AZERİ.org qoyuldu: aprel, 2004